

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ದುಸ್ರೊ ಆಯ್ತಾರ್ 17 ಜನವರಿ 2021

ಪ್ರಸ್ತಾವನ್:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಪುನರ್ ಜಿವಂತ್ಪಣಾಚ್ಯಾ ಹ್ಯಾ ಪವಿತ್ರ ದಿಸಾ, ಏಕ್ ಕುಟುಂಬ್ ಜಾವ್ನ್ ಎವ್ಕರಿಸಾಚ್ಯಾ ಮೆಚ್ಯಾ ಭೊಂವ್ಡಿ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್ ಸ್ತುತಿ ಆಮ್ಕಾಂ ದೆವಾಚೆಂ ಆಪೊವ್ಣೆಂ ಸ್ವೀಕಾರ್ ಕರುನ್ ಧೈರಾನ್ ಆವ್ಚೆ ಜಿಣಿಯೆಚಿಂ ಮೆಟಾಂ ಕಾಡುಂಕ್ ಆಮ್ಕಾಂ ಆಪಯ್ತಾ. ಹ್ಯಾ ಆಮ್ಚ್ಯಾ ಆಪೊವ್ಣ್ಯಾಚೊ ಅರ್ಥ್ ಸಮ್ಜುನ್ ದೆವಾಚೆ ಆನಿ ಪೆಲ್ಯಾಚೆ ಸೆವೆಕ್ ಪಾಂವ್ಚಿ ತಸಲಿ ಜಿಣಿ ಜಿಯೆಂವ್ಕ್ ಜಾಯ್ ಆಸ್ಲೊ ಆದಾರ್ ಆನಿ ಕುರ್ಪಾ ಹ್ಯಾ ಎವ್ಕರಿಸ್ತಾ ವೆಳಾರ್ ಮಾಗ್ಯಾಂ.

ಬಾವಾರ್ಥ್ಯಂಚಿ ಪ್ರಾರ್ಥನಾಂ

1. ಬಾಪಾ, ಪವಿತ್ರಸಭೆಚ್ಯಾ ಮುಖೆಲ್ಯಾಂನಿ ಪರಿಸ್ಥಿತೆಕ್ ಭಿಯೆನಾಸ್ತಾಂ ಆಪ್ಣಾಕ್ ಲಾಭ್‌ಲ್ಲೆಂ ಆಪೊವ್ಣೆಂ ಆನಿ ಮಿಸಾಂವ್ ಧೈರಾನ್ ಪರ್ಗಟ್ ಕರುಂಕ್ ತಾಂಕಾಂ ಕುರ್ಪಾ ಆನಿ ಪವಿತ್ರ ಅತ್ಮ್ಯಾಚಿ ಸಸಾಯ್ ಲಾಭಯ್ ಮ್ಹಣ್ ಮಾಗ್ತಾಂವ್.

ಜವಾಬ್ : ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಘಡಾರ್ಯಾಂನಿ ರಾಷ್ಟ್ರಾಚ್ಯಾ ಪರ್ಜೆಚ್ಯಾ ಬರೆಪಣಾ ಖಾತಿರ್ ವಾವ್ರಂಕ್ ಉದಾರ್ ಮನ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಕುಟ್ಮಾಂತ್ಲ್ಯಾ ವ್ಹಡಿಲಾಂನಿ ಭುರ್ಗ್ಯಾಂಕ್ ಬರೆಂ ಮಾರ್ಗದರ್ಶನ್ ದೀವ್ನ್, ಭಾವಾರ್ಥಾನ್ ಆನಿ ದೇವ್ ಭಿರಾಂತೆಚಿಂ ಕುಟ್ಮಾಂ ಭಾಂದುನ್ ಹಾಡುಂಕ್ ಜಾಯ್ ಆಸ್‌ಲ್ಲಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಕುಟ್ಮಾಂನಿ ದೇವ್-ಆಪೊವ್ಣಿಂ ಘುಲೊಂದಿತ್. ಕುಟ್ಮಾಂನಿ ಮಾಗ್ಣ್ಯಾಚೊ ಆನಿ ಭಗ್ನಣ್ಯಾಚೊ ಸ್ಪಿರಿತ್ ಚಡುಂದಿ ಆನಿ ವ್ಹಡಿಲಾಂನಿ ಆಪ್ಲಿ ಜವಾಬ್ದಾರಿ ಮೊಗಾನ್ ಆನಿ ಧೈರಾನ್ ಕರುಂಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಹ್ಯಾ ದಿಸಾಂನಿ ಕೊರೊನಾ ಪಿಡೆ ವರ್ವಿಂ ಕಷ್ಟತೆಲ್ಯಾಂಕ್ ತುಂ ಸಾಂಬಾಳ್. ನಿರಾಶ್ರಿತ್ ಜಾಲ್ಲ್ಯಾಂಕ್ ಆನಿ ಕಾಮ್ ನಾಸ್ತಾನಾ ಕಷ್ಟಂಚ್ಯಾ ಭಾವಾ-ಭಯ್ಣಿಂಕ್ ಬುಜವಣ್ ಆನಿ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

6. ಹಾಂಗಾಸರ್ ಹಾಜರ್ ಜಾಲ್ಲೆಲ್ಯಾ ಆಮಾ ಸಮೆಸ್ತಾಂನಿ ಆಮ್ಚ್ಯಾ ಆಪೊವ್ಣ್ಯಾಕ್ ಸರಿ ಜಾಲ್ಲಿ ಜಿಣಿ ಜಿಯೆಂವ್ಕ್ ತುಜೊ ಆಧಾರ್ ಆನಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ದುಸ್ರೊ ಆಯ್ತಾರ್ 17 ಜನವರಿ 2021

ಪಯ್ಲೆಂ ವಾಚಪ್

ಸಾಮುಯೆಲಾಚ್ಯಾ ಪಯ್ಲ್ಯಾ ಪುಸ್ತಕಾಂತ್ಲೆಂ ವಾಚಪ್

ದೆವಾಚೊ ದಿವೊ ಆಜುನ್ ಪಾಲ್ವೊಂವ್ಕ್ ನಾತ್ಲೊ ಆನಿ ದೆವಾಚಿ ಸೊಲ್ಲ್ಯಾಪೇಟ್ ಆಸ್ಲಿ ತ್ಯಾ ಸರ್ವೆಸ್ಪರಾಚ್ಯಾ ಮಂದಿರಾಂತ್ ಸಾಮುಯೆಲ್ ನಿದುನ್ ಆಸ್ಲೊ. ತೆದ್ನಾ ಸರ್ವೆಸ್ಪರಾನ್ ಉಲೊ ಕೆಲೊ: “ಸಾಮುಯೆಲ್! ಸಾಮುಯೆಲ್!” ತಾಣೆಂ ಜಾಪ್ ದಿಲಿ: “ಹಾಂವ್ ಹಾಂಗಾ ಆಸಾಂ!” ಆನಿ ತೊ ಏಲಿಶಿಂ ಧಾಂವ್ಲೊ ಆನಿ ತಾಣೆಂ ಮ್ಹಳೆಂ: “ಹಾಂವ್ ಹಾಂಗಾ ಆಸಾಂ, ತುವೆಂ ಮ್ಹಾಕಾ ಆಪಯ್ಲೊಯ್”. ಏಲಿನ್ ಜಾಪ್ ದಿಲಿ: “ಹಾಂವೆಂ ತುಕಾ ಆಪೊಂವ್ಕ್ ನಾ; ಪರ್ತುನ್ ನಿದುಂಕ್ ವಚ್!” ತೊ ನಿದುಂಕ್ ಗೆಲೊ. ಪರ್ತುನ್ ಸರ್ವೆಸ್ಪರಾನ್ ಉಲೊ ಕೆಲೊ: “ಸಾಮುಯೆಲ್! ಸಾಮುಯೆಲ್!” ತೊ ಉಟ್ಲೊ ಆನಿ ಏಲಿಶಿಂ ವಚುನ್ ತಾಣೆಂ ಮ್ಹಳೆಂ: “ಹಾಂವ್ ಹಾಂಗಾ ಆಸಾಂ, ತುವೆಂ ಮ್ಹಾಕಾ ಆಪಯ್ಲೊಯ್.” ಪೂಣ್ ತಾಣೆಂ ಜಾಪ್ ದಿಲಿ: “ಮ್ಹಜ್ಯಾ ಪುತಾ, ಹಾಂವೆಂ ತುಕಾ ಆಪೊಂವ್ಕ್ ನಾ; ಪರ್ತುನ್ ನಿದುಂಕ್ ವಚ್!” ತೆದೊಳ್ ಪರ್ಯಾಂತ್ ಸಾಮುಯೆಲಾಕ್ ಸರ್ವೆಸ್ಪರಾಚಿ ಒಳಕ್ ನಾತ್ಲಿ ಆನಿ ಸರ್ವೆಸ್ಪರಾನ್ ಆಪ್ಲೆಂ ಉತರ್ ತಾಕಾ ತೆದೊಳ್ ಪರ್ಯಾಂತ್ ಕಳಿತ್ ಕರುಂಕ್ ನಾತ್ಲೆಂ. ಸರ್ವೆಸ್ಪರಾನ್ ಪರ್ತುನ್ ತಿಸ್ರೆ ಪಾವ್ಲಿಂ ಸಾಮುಯೆಲಾಕ್ ಉಲೊ ಕೆಲೊ. ತೊ ಉಟ್ಲೊ ಆನಿ ಏಲಿಶಿಂ ವಚುನ್ ತಾಣೆಂ ಮ್ಹಳೆಂ: “ಹಾಂವ್ ಹಾಂಗಾ ಆಸಾಂ, ತುವೆಂ ಮ್ಹಾಕಾ ಆಪಯ್ಲೊಯ್.” ಸರ್ವೆಸ್ಪರ್ ಭುರ್ಗ್ಯಾಕ್ ಆಪಯ್ತಾ ಮ್ಹಣ್ ತೆದ್ನಾ ಏಲಿಕ್ ಸಮ್ಜಲೆಂ. ದೆಕುನ್ ತಾಣೆಂ ಸಾಮುಯೆಲಾಕ್ ಮ್ಹಳೆಂ: “ನಿದುಂಕ್ ವಚ್, ಆನಿ ತೊ ತುಕಾ ಪರ್ತುನ್ ಉಲೊ ಕರಿತ್ ಜಾಲ್ಯಾರ್ ಜಾಪ್ ದಿ. ‘ಉಲಯ್, ಸರ್ವೆಸ್ಪರಾ, ಕಿತ್ಯಾಕ್ ತುಜೊ ಸೆವಕ್ ಆಯ್ಕತಾ.’ ಸಾಮುಯೆಲ್ ಆಪ್ಲ್ಯಾ ಜಾಗ್ಯಾರ್ ನಿದುಂಕ್ ಗೆಲೊ. ಸರ್ವೆಸ್ಪರ್ ಯೆವ್ನ್ ತಾಚೆಶಿಂ ಉಬೊ ರಾವ್ಲೊ ಆನಿ ಆದ್ಲೆ ಪರಿಂ ತಾಣೆಂ ಉಲೊ ಕೆಲೊ: “ಸಾಮುಯೆಲ್! ಸಾಮುಯೆಲ್!” ಸಾಮುಯೆಲಾನ್ ಜಾಪ್ ದಿಲಿ: “ಉಲಯ್, ಸರ್ವೆಸ್ಪರಾ, ತುಜೊ ಸೆವಕ್ ಆಯ್ಕತಾ.” ಸಾಮುಯೆಲ್ ವಾಡ್ಲೊ ಆನಿ ಸರ್ವೆಸ್ಪರ್ ತಾಚೆ ಸವೆಂ ಆಸ್ಲೊ ಆನಿ ತಾಚೆಂ ಏಕ್‌ಚ್ ಏಕ್ ಉತರ್ ನಿರ್ಫಳ್ ಜಾಂವ್ಕ್ ತಾಣೆಂ ದಿಲೆಂ ನಾ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲಾ ಪಯ್ಲಾ ಪತ್ರಾಂತ್ಲೆಂ ವಾಚಪ್

ಕೂಡ್ ವ್ಯಭಿಚಾರಾ ಪಾಸತ್ ನ್ಹಯ್. ತಿ ಸೊಮಿಯಾ ಪಾಸತ್ ಆನಿ ಸೊಮಿ ಕುಡಿ ಪಾಸತ್. ದೆವಾನ್ ಸೊಮಿಯಾಕ್ ಮಾತ್ರ್ ಮೆಲ್ಲಾಂತ್ಲೊ ಜಿವಂತ್ ಉತಯ್ಲೊ ನ್ಹಯ್, ಬಗರ್ ಆಮ್ಕಾಯೀ ತೊ ಆಪ್ಲೆ ಸಕ್ತೆನ್ ಉತಯ್ತಲೊ. ತುಮ್ಮೊ ಕುಡಿ ಕ್ರಿಸ್ತಾಚೆ ಸಾಂದೆ ಮ್ಹಣ್ ತುಮಿ ನೆಣಾತ್‌ಗಿ? ತರ್ ಕ್ರಿಸ್ತಾಚೆ ಕುಡಿಚೆ ಸಾಂದೆ ಘೆವ್ನ್, ವೇಶ್ಯಾ ಸ್ತ್ರಿಯೆಚೆ ಸಾಂದೆ ಕರ್ಯೆತ್‌ಗಿ? ಬಿಲ್ಕುಲ್ ನಜೊ. ಪುಣ್ ಕೊಣ್ ಸೊಮಿಯಾಕ್ ಎಕ್ವಟ್ತಾ ತೊ ತಾಚೆ ಸಂಗಿಂ ಏಕ್ ಅತ್ಮೊ ಜಾತಾ. ತರ್ ವ್ಯಭಿಚಾರಾ ಥಾವ್ನ್ ಪೊಳಾಪಳ್ ಘೆಯಾ. ಮನಿಸ್ ಆಧಾರ್ತಾ ತೆಂ ಹರೈಕ್ ಪಾತಕ್ ತಾಚೆ ಕುಡಿ ಭಾಯ್ರ್ ತೊ ಕರ್ತಾ, ಪುಣ್ ವ್ಯಭಿಚಾರಾಚೆಂ ಪಾತಕ್ ಆಪ್ಲೆಚ್ ಕುಡಿ ವಿರೋಧ್ ತೊ ಕರ್ತಾ. ತುಮ್ಮೊ ಕುಡಿ ಪವಿತ್ರ್ ಅತ್ಮ್ಯಾಚೆಂ ಮಂದಿರಾಂ ಮ್ಹಣ್ ತುಮಿ ನೆಣಾತ್‌ಗಿ? ತೊಚ್ ಅತ್ಮೊ ತುಮ್ಮೇ ಥಂಯ್ ವಸ್ತಿ ಕರ್ತಾ ನ್ಹಯ್? ದೆವಾನ್‌ಚ್ ತಾಕಾ ಏಕ್ ದೆಣೆಂ ಕಸೊ ತುಮ್ಮಾಂ ದಿಲಾ! ತುಮಿ ತುಮ್ಮಿಚ್ ಆಸ್ತಾ ನ್ಹಯ್. ವರ್ತೆಂ ಮೊಲ್ ದೀವ್ನ್ ತುಮ್ಮಾಂ ವಿಕ್ತೆ ಘೆತ್ಲಾತ್. ದೆಕುನ್ ತುಮ್ಮೇ ಕುಡಿನ್ ದೆವಾಕ್ ಮಹಿಮಾ ದಿಯಾ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ದುಸ್ರೊ ಆಯ್ತಾರ್ 17 ಜನವರಿ 2021

ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಸುವಾರ್ತಾ

ದುಸ್ರ್ಯಾ ದಿಸಾ ಜುವಾಂವ್ ಆಪ್ಲ್ಯಾ ದೋಗ್ ಶಿಸಾಂ ಸಾಂಗಾತಾ ನವ್ಯಾನ್ ಥಂಯ್ ಉಬೊ ಆಸ್ಲೊ. ತವಳ್ ತಾಣೆಂ ಜೆಜುಕ್ ತೆಣೆಂಚ್ಯಾನ್ ಚಮ್ಕುನ್ ವೆತಾನಾ ಪಳೆಲೊ ಆನಿ ಮ್ಹಳೆಂ: “ಪಳೆಯಾ ದೆವಾಚಿ ಶೆಳಿ!” ಹಿಂ ತಾಚಿಂ ಉತ್ರಾಂ ಆಯ್ಕಲ್ಲೆ ದೋಗ್ ಶಿಸ್ ಜೆಜುಚೊ ಪಾಟ್ಲಾವ್ ಕರ್ನ್ ಗೆಲೆ. ಜೆಜು ಪಾಟಿಂ ಘಂವ್ಲೊ ಆನಿ ತೆ ಆಪ್ಣಾ ಪಾಟ್ಲಾನ್ ಯೆತಾಲೆ ತೆಂ ಪಳೆವ್ನ್ “ತುಮಿ ಕಿತೆಂ ಸೊಧ್ತಾತ್?” ಮ್ಹಣ್ ಚಾರಿಲಾಗ್ಲೊ. “ರಾಬ್ಬಿ (ತಶೆಂ ಮ್ಹಳ್ಯಾರ್ ಮೆಸ್ತ್ರಿ), ತುಂ ಖಂಯ್ ರಾವ್ತಾಯ್” ಮ್ಹಣಾಲೆ ತೆ. “ಯೆಯಾ ಆನಿ ಪಳೆಯಾ” ಮ್ಹಣುನ್ ಜೆಜುನ್ ತಾಂಕಾಂ ಸಾಂಗ್ಲೆಂ. ತೆ ಗೆಲೆ ಆನಿ ತೊ ಖಂಯ್ ರಾವ್ತಾ ತೆಂ ತಾಣಿಂ ಪಳೆಲೆಂ. ಆನಿ ತ್ಯಾ ದಿಸಾ ತೆ ತಾಚೆ ಸಾಂಗಾತಾ ರಾವ್ಲೆ. (ತವಳ್ ಸಾಂಜೆಚಿಂ ಸುಮಾರ್ ಚಾರ್ ವೊರಾಂ ಜಾಲ್ಲಿಂ.) ಜುವಾಂವ್ಚೆಂ ಆಯ್ಕುನ್ ಜೆಜು ಪಾಟ್ಲಾನ್ ಗೆಲ್ಲ್ಯಾ ದೊಗಾಂತ್ಲೊ ಏಕ್ಲೊ ಸಿಮಾಂವ್ ಪೆದ್ರುಚೊ ಭಾವ್ ಆಂದ್ರೆ, ತಾಣೆಂ ವಚುನ್ ಪಯ್ಲೆಂ ಆಪ್ಲ್ಯಾ ಖಾಶಾ ಭಾವಾಕ್ ಸಿಮಾಂವ್ಕ್ ಸೊಧುನ್ ಕಾಡ್ಲೊ ಆನಿ “ಮೆಸ್ತ್ರಿಯಾ (ತಶೆಂ ಮ್ಹಳ್ಯಾರ್ ‘ಮಾಖ್ಲೆಲೊ’) ಆಮ್ಕಾಂ ಮೆಳ್ಳೊ” ಮ್ಹಣ್ ತಾಕಾ ಸಾಂಗ್ಲೆಂ. ಉಪ್ರಾಂತ್ ತೊ ಸಿಮಾಂವ್ಕ್ ಜೆಜು ಸರ್ಶಿಂ ಆಪೊವ್ನ್ ಹಾಡ್ನ್ ಆಯ್ಲೊ. ಜೆಜುನ್ ತಾಕಾ ಪಳೆತ್ ಮ್ಹಳೆಂ: “ತು ಜುವಾಂವ್ಚೊ ಪೂತ್ ಸಿಮಾಂವ್? ತುಕಾ ಹ್ಯಾ ಘುಡಾಂ ‘ಕೇಫಾಸ್’ ಮ್ಹಣ್ತಲೆ” (ತಶೆಂ ಮ್ಹಳ್ಯಾರ್ ‘ಪೆದ್ರು’ ವಾ ‘ಖಡಪ್’).

ದೆವಾಚೆಂ ಉತರ್ ಹೆಂ